

केंद्रीय मंत्री धर्मेंद्र प्रधान ने कहा- केंद्रीय संस्थानों में पदभर्ती जल्द



भास्कर प्रतिनिधि | नागपुर

देश के केंद्रीय विश्वविद्यालयों और संस्थानों में बड़ी संख्या में पद रिक्त हैं। इसे दूर करने के लिए जल्द ही केंद्र सरकार बड़ी संख्या में पदभर्ती करने जा रही है। केंद्रीय शिक्षा मंत्री धर्मेंद्र प्रधान ने रविवार को नागपुर में पत्रकारों से बात की। वे आईआईएम कैम्पस के उद्घाटन के लिए शहर पहुंचे थे। प्रधान ने कहा कि नई शिक्षा नीति में इंजीनियरिंग की शिक्षा को क्षेत्रीय भाषाओं में कराने का फैसला लिया गया था, जल्द ही इस सूची में और भी क्षेत्रीय भाषाएं जुड़ने जा रही हैं। आईआईएम पर प्रधान ने कहा कि यह संस्थान वैश्विक स्तर का है, लेकिन इसका उपयोग स्थानीय लोगों और वंचितों के उत्थान के लिए होना चाहिए। गौरतलब है कि केंद्र सरकार जुलाई 2020 में नई शिक्षा नीति लेकर आई है, जिसमें कई तरह के बदलाव शामिल हैं। लेकिन शिक्षा संस्थानों में रिक्त पदों के कारण शिक्षा के गिरते स्तर को लेकर चिंता जताई जा रही है। केंद्र सरकार को अपने उद्देश्यपूर्ति के लिए इन संस्थानों में पर्याप्त मनुष्यबल की जरूरत है। ऐसे में आने वाले समय में केंद्रीय संस्थानों में मेगा भर्ती देखने को मिल सकती है।

